

## गीत

श्री अमर गुर कृपाल, श्री सियरामु सुखि वसे ।  
गरीबि श्रीखण्डिबालिडियुनिखे, कालु न कदहीं दसे ॥  
निरावरणु नामु निर्मलो, दोहनि भरीअ खे दसे ।  
बल, हर्ष, अमृत नाम जा मूंखे तुम्बा भरे दे ॥  
अगे बि तुंहिजूं लख भलायूं, अगिते बि नेकी खटें ।  
निबलनि खे बाबा बलु दे, निथाईअ थाउं दे ॥

साहिब मिठा श्री अमरदेव साहिब खे अरिदास था,  
करनि ऐं वेनती था करनि त परम कृपाल सतिगुर अमरदेव  
साई ! असां जो साहिबु श्री सियराम सदा सुखि वसे ।

“सेवक सुखु साहिब सेवकाई”

साहिब जू अनन्त सेवाऊं आहिनि । आरती उतारणु,  
पानु बीड़ो ठाहिणु, आसणु विछाइणु, फुल माला बनाइणूं,  
जसु गाइणु, वीणा वजाए जुगल खे जागाइण इत्यादि अनन्त  
सेवाऊं आहिनि । सेवकु जहिड़ी सेवा जे लाइकु आहे सतिगुरु  
उनखे उहा सेवा सौंपे थो । पर तदहीं बि पंहिजे पारां नंढियूं

नंढियूं सेवाऊं बि करणु घुरिजनि उन्हीअ में प्रभू अ जी  
 प्रसन्नता आहे । अंगद देव चवे थो त 'नीच टहल घर की सब  
 करिहौं ।' विभीषण जहिड़ो भक्तराजु बि चवे थो त "उतरे पटनि  
 ओढ़हो उबरी झुठनि खाऊंगौ, श्री चैतन्य देव श्री जगदीश  
 मन्दिर जूं नालियूं सेवकनि सां गढ़िजी नाम कीर्तन कन्दे साफु  
 कंदा हुआ । दासनि खे चवनि त ठाकुर जी सभु सेवा ऊंची आहे,  
 जहिड़ो नाली साफु करण, तहिड़ो ठाकुर खे उबिटिणों लगाए  
 स्नानु करायणु । छो त प्रभुअ जो नाम रूप लीला धाम सत् चित्  
 आनन्द रूप आहिनि । इन्हीअ करे ठाकुर घर जी सभु सेवा  
 सत् चित् रूप आहे । पर

**“टहल महल तांको मिले जां पै सन्त कृपाल”**

टहल महल जो अर्थु प्रभुअ जे महिलात जी सेवा  
 यां समय जी सेवा । साईं मिठनि खे युगल सरकारि खे सर्व  
 प्रकार सुखी करिण जी सेवा ई मिठी थी लगे । इन्हीय करे जियें  
 बुढिड़ी माउ बचनि लाइ सभ हंधा आशीशूं पिनंदी आहे  
 उन्हीय कुरिब सां युगल सुख लाइ आसीसूं घुरनि था । तोड़े  
 ज़ाणनि था त असां जे साहिब जे चरणनि में सदां लक्ष्मीअ  
 जो निवासु आहे, तदहीं बि उहा प्रभुता भुलाए, मधुर रस में  
 मगनु थी आसीसूं घुरनि था ।

साईं मिठिड़ा युगल जे लीलां जा उपासक आहिनि ।  
 लीला में दिसनि था त युगल धणियुनि राज तिलक लाइ अजु  
 राति जो वृतु रखियो आहे, पर माटेली माउ खेनि राज मिलण  
 बदिरां बनवास जी आज्ञा दियारी । उन्हीअ क्यास में भरिजी  
 चवनि था त हे प्रभु ! असां जा युगल धणी शल बन में बि  
 सुख माणींनि । महाराज मिठिड़ा त बन जी आज्ञा में सुख जो

आभासु था पाइनि ऐं चवनि था त मिठी अमां ! असां जे बाबा  
असां खे बन जो राजु दिनो आहे । बन जी प्रजा गरीबि आहे  
इन करे असां बि गरीबी वेश सां उते रहंदासीं । बन में बनवासी  
मूंखे अयोध्या जे सम्राट श्री भरत लाल जो वदो भाउ  
जाणी घणो आदुरु दींदा । पंहिजे प्रीतम प्रभुअ जो अहिड़ो  
निर्मलु ऐं निमाणो स्वभावु दिसी साईं मिठा बि पंहिजे आण्डनि  
मां आवाजु कढी प्राणनि जी पुकार सां इहा घुर कनि था त—

**“श्री अमर गुर कृपाल, मुंहिजो सियरामु सुखि वसे”**

केदी प्रेम जी पराकाष्ठा आहे ।

प्रभु मिठो ‘मंगल भवनु अमंगल हारी’ आहे । कल्याण  
कर्ता श्री शंकर भगुवान बि पार्वती सहित जंहिजे नाम जो जापु  
थो जपे । पर सनेही दिलि साईं सभु जाणंदे हुए बि कुरिब ऐं  
क्यास में मगनु रहनि था । सोचिनि था त बन में त कष्ट ई  
आहिनि । लुकूं, पारा बरसाति, तपति, भयानक जानवर शींह,  
बघड़, अजिगर आदि हिंसक जीव, कंडनि ऐं कंकड़नि सां  
भरियल रस्ता । अहिड़नि क्लेश मयी कठिन बननि में सनेही  
भक्तनि जूं आसीसूं युगल खे सुखिड़ा बरूशीशु थियूं कनि ।

युगल धणी जदहीं पृथ्वी ते लहनि था तदहीं पापियुनि  
जा पाप, पुण्यात्माउनि जा पुण्य, भक्त जननि जूं अजीबु  
अभिलाषाऊं गदिजी युगल मिठी लीला जो आधारु बणिजनि  
थियूं । इन्हीय करे भक्तनि जे हृदय में दर्दु थो जागे त असां  
जो साहिबु साकेत खां असां लाइ लहे थो । जे कदहीं सेवा जो  
सौभाग्य नथो मिले त बि आसीसूं करे सन्दनि सुखनि जा साधन  
बणायूं । उन्हनि जी रग रग रबाबु बणीं श्री सियारामु  
सुखि वसे जी तान वजाए थी ।

युगल धणियुनि जी मिठी आसीस वठी, बी अरिदास था

कनि त गरीबि श्रीखण्डि बालिडियुनि खे समयु कदहीं न सताए  
 इन में बि युगल जे हित जी अभिलाषा आहे । शल आशीश वारे  
 चित में समयु को बि विघ्नु न विझे । कदहीं मन मेलियुनि जो  
 विछोड़ो न अचे । कदहीं बि मन में कुरसाई न अचे । असां जा  
 प्रेम प्रीति जी वलिड़ी नेणनि सां सींचे वदी कई आहे उनखे  
 पंहिजे कृपा जे बादल सां भरे वधायो जियें शांति बृह्म खां पारि  
 थी प्रेम रस सां युगल धणियुनि जे चरण कमलनि ताई पहुंचे ।  
 समयु हेरान न करे । सदां युगल जा मंगल मनायूं ।

अथवा युगल धणी बि साई मिठनि लाइ अभिलाषा था  
 कनि त गुरु बाबा ! गरीबि श्रीखण्डि सदा असां जे कुशल मंगल  
 जी कामिना में मगनु आहिनि इन करे उन्हनि बालिडियुनि खे  
 कदहीं बि समयु न सताए ।

वरी दयाल चवनि था त मिठा बाबा ! असां खे  
 बिना पड़दे जे निर्मल नाम जी दाति दियो । उन में टिन्ही  
 गुणनि जो पड़िदो न हुजे । अथवा मल विछेप आवरण जे दोष  
 खां आजो हुजे । अथवा लय काशाय, रसास्वाद खां आजो हुजे ।  
 उहो नामु कृपा करे मूं दोहनि भरीअ खे दसियो ।

नाम त सदां निर्मल आहे पर मेली मति में आवरणु थो  
 भासे, जियें गंदे जल में सूरज जो प्रतिबिम्ब । जे को नाम दिल  
 सां उच्चारण थिये थो सो सणिभो नामु आहे । जे को उताछिरो  
 सो अणिभो ।

हे गुरुदेव बाबा ! असां जे हृदय में बलु, मन में हर्षु,  
 वाणीअ में रसु ऐं उत्साहु दियो । छो त प्रेमु, हर्ष उत्साह में  
 निवासु कंदो आहे । मोंझे चित्त सां प्रेम रसु पासो करे वेंदो  
 आहे । प्रेमु अलिवेलो आहे, मुरिझायल चित्त खां डिजंदो आहे,  
 भगवान जो दिलि धुरियो दोस्तु आहे । श्री उड़िया बाबा  
 चवंदा आहिनि त जेके सदा प्रसन्न आहिनि, उन्हनि खे

बी भक्ति करण जो बंधनु कोन्हे । तंहि करे हे नाथ ! असां खे  
 श्रद्धा, हर्ष, अमृत नाम जा तुम्बा भरे दियो । हे बाबा ! अगे बि  
 तवहां जूं लखें क्रोड़े भलायूं आहिनि । मनुष्य जन्म, शुभ मति,  
 सत्संगु, अनुरागु संगती भक्ति में सहायक, सत्गुरु मिलणु ई  
 कृपा आहे । इहे सभु अवहां जूं भलायूं आहिनि । मिठा बाबल !  
 पंहिजे हथिड़नि गुलनि जी छांव में पालियो अथवा अगिते बि  
 नेकी खटिजो त सचे साकेत धाम में तवहां जो जसु गाईदसि ।  
 सभिनी खे बुधाईदसि त भव सागर जे भीड़ खां असां खे  
 सतिगुर अमरदेव साईअ कृपा भरिया हथिड़ा देई पारि आन्दो  
 आहे । महाराज रामचन्द्र साई जदहीं कृपा सां मथिड़े जे  
 हथिड़ो रखी पुछंदा त सुख सां यात्रा पूरी करे आयउ ? त उते  
 बि साख भरींदासीं त सतिगुर नानक देव ऐं गुर अमरदेव  
 साई अ जे बाझ सां समयु सुखालो निबाहे आयासूं । साकेत में  
 बि मिठा बाबा इहा नेकी खटिजो ।

मिठल बाबा ! असां निबलनि खे बलु दे । निबलता  
 आहे प्रीति जी, जेका प्रीतम खे प्रगटु न करे सिधे । उहा निबलता  
 मिटाइ । हे नाथ ! तूं निथावनि खे थांड दियण वारो सघारो  
 साई आहीं । बेघरनि खे घरु दियण वारो समर्थ, साहिबु  
 आहीं । असां खे प्रीतम जे चरण कमलनि में सदां थांड दे ।  
 घरु दे । निवासु दे । पर बाबा ! असां खे प्रेम जो सचो बलु  
 दिजाइ । बृह्मानन्द, समाधि, ज्ञान, वैराग्य जो बलु समय ते  
 साथु न दींदो आहे । पर प्रेम जो बलु सदां निर्भय करण वारो  
 आहे । तवहां त जाणों था त विश्वामित्र खे केदो तप बलु हो पर  
 मेनका मुंझाए विधुसि । शुकदेव खे प्रेम जो बलु हो त रम्भा  
 खेसि कुछ न करे सिधी । इन करे कृपा करे असां खे प्रेम  
 जो बलु दिजो ।